



5 müxtəlif coğrafiyada, 5 fərqli tədbirdə

Azərbaycan Prezidenti bütün siyasi platformalarda hörmətlə qarşılanan liderdir

Oktyabrın 15-də dövlətimizə rəhbərliyinin 22 ili tamam olan Prezident İlham Əliyevin ötən dövrdə yürütdüyü uzaqgörən və məqsədyönlü siyasət həm də Azərbaycanın bugünkü dünya nizamında tutduğu vacib yerini və rolunu müəyyənləşdirib. Cənubi Qafqazın bütün sferalarda ən inkişaf etmiş ölkəsi olan Azərbaycan bu gün global siyasi böhranların həll edildiyi məsələlərdə söz sahibidir.

Dünyanın gələcək taleyinin həll olunduğu beynəlxalq sammitlərdə böyük rəğbətlə ölkəmizin sülh modeli misal çəkilir, örnek götürülür, daha ədalətli dünya nizamının qurulması üçün etdiyi vacib çağırışlar diqqətə alınır. Qlobal siyasi toplantılarda dünya nəhəngləri ilə bərabər qərarlaşması, heç şübhəsiz, Azərbaycanın qət etdiyi və milli maraqlarının təmininə doğru istiqamətlənmiş qətiyyətli və nümunəvi yolu sayəsində mümkün olub.

Nyu York, Kopenhagen, Qəbələ, Düşənbə və Şarm əl-Şeyx...

Müstəqilliyini qazandığı ilk illərdən işğal faktı, bir milyondan çox qaçqın, məcburi köçkün problemi, siyasi, iqtisadi, sosial böhranlarla üz-üzə qalan Azərbaycanın düşdüyü bu çətin vəziyyətdən sürətlə çıxması və hazırda hərtərəfli inkişafa malik ölkə kimi adından söz etdirməsi beynəlxalq səviyyədə etiraf olunan gerçəklikdir. Şərqlə Qərbin enerji, nəqliyyat qovşağı olan Azərbaycan hazırda əksər ölkələrin ikitərəfli əlaqələr qurmaqda maraqlı olduğu tək-tük dövlətlərdir.

BMT TŞ-nin qətnamələrini hərb yolu ilə özü yerinə yetirərək beynəlxalq hüququ təmin edən Azərbaycan apardığı haqq savaşında müharibə qanunlarını heç bir halda pozmayıb, mülki insanlara, obyektlərə zərər verməyib. Bakının liderliyi ilə yürüdülmən normalaşma prosesi bölgədə de-fakto sülhə yol açıb. Bu il avqustun 8-də Vaşinqtonda ABŞ rəhbəri Donald Trampın iştirakı ilə Ermənistanla Azərbaycan arasında sülh sazişinin mətni paraf-lanaraq barış üçün həlledici mərhələnin, sülh sazişinin imzalanmasının təməli qoyulub. Bununla da üç onillik boyu Cənubi Qafqazda var olan münə-qişə birdəfəlik bitib və bölgədə tək-cə region ölkələri üçün deyil, daha geniş

coğrafiya üçün əhəmiyyət daşıyan əməkdaşlıqlara geniş imkanlar açılıb.

Bütün bunlar Azərbaycanın yaratdığı və tam mübaliğəsiz demək olar ki, dünyanın nümunə götürəcəyi inkişaf, əməkdaşlıq və sülhü özündə ehtiva edən unikal modeldir. Buna görədir ki, ölkəmizin beynəlxalq miqyaslı məsələlərin həllində oynadığı aktiv rol bu gün ön plana çıxır. Dünyanın istənilən qütbündə yerləşən ölkələr Azərbaycanın ortaya qoyduğu bu modeli rəğbətlə qarşılayır, təqdir edirlər.

Prezident İlham Əliyevin son 20 günə yaxın bir müddətdə müxtəlif nüfuzlu tribunalardan ölkəmizin həqiqətlərini dünyaya çatdırması, istər Nyu Yorkda BMT Baş Assambleyasının 80-ci sessiyası, istər Azərbaycanın evsahibliyi etdiyi Türk Dövlətləri Təşkilatının Dövlət Başçıları Şurasının Qəbələdə keçirilən 12-ci Zirvə Görüşü zamanı etdiyi çıxışlar, istərsə də Kopenhagendə keçirilən "Avropa Siyasi Birliyi"nin 7-ci Zirvə toplantısındakı mühüm görüşləri zamanı verdiyi mesajlarla dünyada əbədi sülhün bərqərar olması üçün mühüm çağırışlar etməsi də bu qəbildəndir. Cənubi Qafqazda davamlı sülh üçün üfqlər açan ölkənin rəhbəri kimi Prezident İlham Əliyevin Amerika Birləşmiş Ştatlarının Prezidenti Donald Trampın və Misir Ərəb Respublikasının Prezidenti Əbdülfəttah əs-Sisinin dəvəti ilə Yaxın Şərq Sülh Sammitində iştirak etməsi təsadüfi xarakter daşıyırdı. Həmçinin oktyabrın 9-da Tacikistanın paytaxtı Düşənbədə keçirilən MDB Dövlət Başçıları Şurasının iclası çərçivəsində dövlətimizin başçısı İlham Əliyev və Rusiya Prezidenti Vladimir Putin arasında baş tutan görüş iki ölkə arasında münasibətlərin normal məcraya yönəlməsi üçün əhəmiyyətli oldu.

Qalib rəhbər

"Uzun illər ərzində mən bu kürsüdən Azərbaycana qarşı törədilmiş təcavüz, işğal və ədalətsizlik faciələri barədə danışmışam. Bu gün isə qələbəyə və sülhə aparan uzun yolumuzdan, Azərbaycan tarixində yeni dövrdən, Vətən müharibəsi ilə işğala necə son qoyulduğundan, sülhü siyasi vasitələrlə necə təmin etməyimizdən danışacağam", - deyərək Prezident İlham Əliyev sentyabrın 25-də Nyu Yorkda BMT Baş Assambleyasının 80-ci sessiyasındakı çıxışına Azərbaycanın keçdiyi inkişaf yolu və qazandığı qələbələrin yol xəritəsi kimi də adlandırılacaq bu fikirlərlə başladı.

Həmin zaman Azərbaycan lideri Nyu Yorka Qarabağ məsələsini məhz öz qətiyyəti və uzaqgörən siyasəti sayəsində nizama salan qalib rəhbər kimi yollanmışdı. Respublikamızın başçısının adıçəkilən sessiyadakı çıxışının gündəliyini regionda ölkəmizin yaratdığı yeni reallıqlar, əməkdaşlıq üçün formalaşdırılmış mühüm fürsətlər və sülh təşkil etdi.

BMT Baş Assambleyasının 80-ci sessiyasında Prezident İlham Əliyevə göstərilən böyük ehtiram, nüfuzlu tədbir çərçivəsində qarşı tərəflərin istəyi ilə Azərbaycan lideri ilə keçirilən yüksək səviyyəli görüşlər diqqət çəkdi.

O cümlədən "Avropa Siyasi Birliyi"nin Kopenhagendə keçirilən 7-ci Zirvə toplantısında müxtəlif ölkələrin liderlərinin, qurumların rəhbərlərinin Prezident İlham Əliyevlə görüşməkdə maraqlı olmaları təbii idi. Belə ki, həmin səfər çərçivəsində dövlətimizin başçısı Kopenhagendə qarşı tərəflərin müraciətlərinə əsasən çoxsaylı mühüm görüşlər keçirdi. Prezident İlham Əliyev Moldova Prezidenti Maya Sandu, Avropa İttifaqı Şurasının prezidenti Antonio Košta və Avropa Komissiyasının prezidenti Ursula fon der Lyayen, İtaliya Nazirlər Şurasının Sədri Ciorcia Meloni, Ukrayna Prezidenti Volodimir Zelenski, Niderland Krallığının Baş naziri Dik Sxof, Fransa Prezidenti Emmanuel Makronla danışıqlar apardı.

Bu Zirvə görüşündə məhz qarşı tərəflərin istəyi ilə keçirilən görüşlər Prezident İlham Əliyevin Avropada yüksək nüfuza malik olmasına, ona ali səviyyədə göstərilən hörmət və ehtirama dəlalət edirdi.

Azərbaycanın tarixi şəhəri Qəbələdə keçirilən Türk Dövlətləri Təşkilatının (TDT) Dövlət Başçıları Şurasının XII Zirvə görüşü isə Azərbaycanın türk dünyasının həmrəyliyində oynadığı mühüm rolu bir daha göstərdi. Türkdilli dövlətlərin liderlərinin bir araya gəldiyi tarixi toplantıda türk birliyinin zamanın çağırışı olması mesajı bir daha verildi.

Beynəlxalq proseslərin fəal aktoru

9 oktyabr tarixində Tacikistanda keçirilən MDB Dövlət Başçıları Şurasının iclası həm regional əməkdaşlığın gücləndirilməsi, həm də iclas çərçivəsində dövlətimizin başçısı İlham Əliyev və Rusiya Prezidenti Vladimir Putin arasında baş tutan görüş baxımından mühüm əhəmiyyət kəsb etdi. Qonşu ölkə-

lərin liderləri arasında keçirilən görüş sayəsində Azərbaycan-Rusiya münasibətlərində yeni səhifə açıldı. Bir ilə yaxındır Rusiya hava məkanında baş verən təyyarə qəzası ilə bağlı ölkələrimiz arasında yaranmış gərginlik aradan qaldırıldı. Rusiyanın HHM sistemlərinin bu faciəyə səbəb olduğunu etiraf edən V.Putin bildirdi ki, bu cür faciəli vəziyyətlərdə tələb olunduğu kimi, Rusiya tərəfindən kompensasiya üzrə hər şey ediləcək və bütün vəzifəli şəxslərin hərəkətlərinə hüquqi qiymət veriləcək.

Prezident İlham Əliyevin 13 oktyabr tarixində Misirdə keçirilən Yaxın Şərq Sülh Sammitində ABŞ Prezidenti Donald Trampın və Misir Ərəb Respublikasının Prezidenti Əbdülfəttah əs-Sisinin dəvəti ilə iştirak etməsi sülh yaranan Azərbaycan liderinə global ehtiramı bir daha nümayiş etdirdi.

Şarm-əl-Şeyxdə keçirilən Sülh Sammitində dünya nəhəngi ABŞ-yə rəhbərlik edən Donald Trampın Prezident İlham Əliyevə səmimi dostluq münasibəti göstərməsi xüsusi diqqət çəkdi.

Sammitdə ABŞ lideri dövlətimizin başçısı haqqında yüksək fikirlər səsləndirdi: "Budur, mən bu yaxınlarda bu şəxs üçün müharibəni bitirdim. Azərbaycan, işimi bəyəndinizmi? Bəs Sizin həmkarınız haradadır? Budur, buradadır. Siz ikiniz artıq yola gedirsiniz, elə deyilmi? Onlar 32 il müharibə etdilər, biz isə bir saata bu məsələni həll etdik, elədimi? İndi onlar yola gedirlər, bu yaxşıdır, düşünürəm ki, bu əladır".

Bəli, bu sadalananlar sadəcə Prezident İlham Əliyevin diplomatik gündəliyinin son 20 günü ilə bağlı qısa xülasə idi. Dövlətimizin başçısının bu müddət ərzində müxtəlif coğrafiyalarda və fərqli formatlarda keçirilən beş nüfuzlu beynəlxalq sammitdə iştirak etməsi həm də Azərbaycan liderinin yürütdüyü çoxşaxəli və balanslaşdırılmış siyasətin uğurundan xəbər verir. Bu onu göstərir ki, Azərbaycan çoxqütblü dünyanın diqqət mərkəzindədir və ona yuxarıda da vurğuladığımız kimi məsafəsindən və yerləşdiyi ərəzidən asılı olmayaraq, etimad və ehtiram göstərən ölkələr mütləq əksəriyyət təşkil edir. Azərbaycanın beynəlxalq hüquqa söykənən və dövlətlərin suverenliyini dəstəkləyən siyasətindən heç zaman dönməməsi onu yeni və ədalətli dünya nizamının formalaşdırılmasında fəal aktora çevirir.

*Yasəmən MUSAYEVA,
"Azərbaycan"*